

# પ્રસાર ભારતી

## નેશનલ સમાચાર વિભાગ, આકાશવાણી, અમદાવાદ

તારીખ : 13-07-2024

બપોરે : 1.20થી 1.30

વાર : શનિવાર

આકાશવાણી  
સમાચાર હર્ષ લેઉઆ વાંચે છે.

- 
- ✓ વિધાનસભાની પેટાચૂંટણીમાં જલંધર બેઠક પર આમ આદમી પાર્ટી, દહેરા બેઠક પર કોંગ્રેસ અને હમીરપુર બેઠક પર ભાજપનો વિજય..
  - ✓ પ્રધાનમંત્રી નરેન્દ્ર મોદી આજે સાંજે મુંબઈમાં 29 હજાર 400 કરોડ રૂપિયાનાં માળખાકીય પ્રોજેક્ટ્સનો શિલાન્યાસ અને ઉદઘાટન કરશે..
  - ✓ કેન્દ્રીય ગૃહમંત્રીની અધ્યક્ષતામાં નવી દિલ્હી ખાતે વાઇબ્રન્ટ વિલેજ પ્રોગ્રામની સમીક્ષા બેઠક...
  - ✓ 14 દિવસમાં 2 લાખ 80 હજાર શ્રદ્ધાળુઓએ કાશ્મીરમાં અમરનાથ ગુફાનાં દર્શન કર્યા...
  - ✓ નાણાકીય વર્ષ 2024-25માં અત્યાર સુધીમાં 9 લાખ 45 હજાર કરોડ રૂપિયાનાં પ્રત્યક્ષ વેરાની વસુલાત...
  - ✓ આજે હરારેમાં ભારત અને ઝિમ્બાબ્વે વચ્ચે ચોથી ટી-20 મેચ રમાશે.

---

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

## ***BY ELECTION***

સાત રાજ્યોની 13 વિધાનસભા બેઠકો પર તાજેતરમાં યોજાયેલી પેટાચૂંટણીમાંથી કેટલીક બેઠકોનાં પરિણામ જાહેર થયા છે. પંજાબની જલંધર પશ્ચિમ બેઠક પર આમ આદમી પાર્ટીના ઉમેદવાર મોહિન્દર ભગતનો 37 હજાર 325 મતોથી વિજય થયો છે. ત્રિકોણીય મુકાબલામાં તેમણે ભાજપના ઉમેદવાર શીતલ અંગુરલને હરાવ્યા છે.. કોંગ્રેસના ઉમેદવારને 16 હજાર 757 મતો મળ્યા છે. હિમાચલ પ્રદેશની દહેરા બેઠક પર મુખ્યમંત્રી સુખવિન્દર સિંહ સુખ્મુનાં પત્ની અને કોંગ્રેસના ઉમેદવાર કમલેશનો વિજય થયો છે. જ્યારે હમીરપુર બેઠક પર ભાજપના આશીષ શર્મા જીત્યા છે.

ગયા બુધવારે પશ્ચિમ બંગાળની ચાર, હિમાચલ પ્રદેશની ત્રણ, ઉત્તરાખંડની બે, બિહાર, મધ્યપ્રદેશ, પંજાબ અને તામિલનાડુની એક-એક બેઠક પર પેટા ચૂંટણી યોજાઈ હતી.

## ***PM MUMBAI VISIT***

પ્રધાનમંત્રી નરેન્દ્ર મોદી આજે મુંબઈના ગોરેગાંવમાં એન્જિનિયરિંગ સર્વિસ કંપની - નેસ્કો પ્રદર્શન કેન્દ્ર ખાતેથી 29 હજાર 400 કરોડ રૂપિયાથી વધુની કિંમતના માર્ગ, રેલવે અને બંદર યોજનાનું ઉદ્ઘાટન અને શિલાન્યાસ કરશે. સાંજે, શ્રી મોદી ભારતીય સમાચાર સેવા સચિવાલય ખાતે INS ટાવરનું ઉદ્ઘાટન કરશે.

પ્રધાનમંત્રી 16 હજાર 600 કરોડ રૂપિયાના થાણે બોરીવલી ટનલ પ્રોજેક્ટનો પણ શિલાન્યાસ કરશે. અંદાજે 12 કિલોમીટર લાંબી ડબલ ટ્યુબ ટનલ થાણેથી બોરીવલી સુધીની મુસાફરીમાં 12 કિલોમીટરનો ઘટાડો કરશે અને મુસાફરીમાં લગભગ એક કલાક ઓછો સમય લાગશે.

આ ઉપરાંત શ્રી મોદી 6 હજાર 300 કરોડ રૂપિયાથી વધુના ખર્ચના ગોરેગાંવ મુલુંડ લિંક રોડ પ્રોજેક્ટમાં ટનલના કામનો શિલાન્યાસ પણ કરશે. તેઓ નવી મુંબઈના તુર્ભે ખાતે કલ્યાણ યાર્ડ રિમોડેલિંગ અને ગતિ શક્તિ મલ્ટી મોડલ કાર્ગો ટર્મિનલનો શિલાન્યાસ કરશે. શ્રી મોદી લોકમાન્ય તિલક ટર્મિનસ ખાતે પ્લેટફોર્મ નંબર 10 ના કરાયેલા વિસ્તરણને રાષ્ટ્રને સમર્પિત કરશે.

પ્રધાનમંત્રી અંદાજે 5 હજાર 600 કરોડ રૂપિયાની મુખ્યમંત્રી યુવા કાર્ય તાલીમ યોજનાનો પણ આરંભ કરશે. આ ઇન્ટર્નશિપ પ્રોગ્રામનો ઉદ્દેશ્ય 18 થી 30 વર્ષની વયના યુવાનોને કૌશલ્ય અને ઉદ્યોગની તકો પૂરી પાડીને રોજગારી આપવાનો છે.

## ***SHAH---VIBRANT-VILLAGE***

કેન્દ્રીય ગૃહ મંત્રી, અમિત શાહ નવી દિલ્હીમાં વાઇબ્રન્ટ વિલેજ પ્રોગ્રામના અમલીકરણની સમીક્ષા કરવા માટે એક ઉચ્ચ સ્તરીય બેઠકની અધ્યક્ષતા કરી રહ્યા છે. કેન્દ્રીય ગૃહ સચિવ અજય ભલ્લા અને મંત્રાલયના અન્ય વરિષ્ઠ અધિકારીઓ બેઠકમાં ભાગ લઈ રહ્યા છે. વાઇબ્રન્ટ વિલેજ પ્રોગ્રામ એ અરુણાચલ પ્રદેશ, હિમાચલ પ્રદેશ, સિક્કિમ, ઉત્તરાખંડ અને લદાખના 19 જિલ્લાઓમાં 46 બ્લોકમાં પસંદગીના ગામોના વ્યાપક વિકાસ માટે કેન્દ્રીય પ્રાયોજિત યોજના છે.

આ કાર્યક્રમનો ઉદ્દેશ્ય લોકોના જીવનની ગુણવત્તામાં સુધારો લાવવા માટે આ ગામોનો સર્વગ્રાહી વિકાસ કરવાનો છે. આ કાર્યક્રમ કૃષિ, બાગાયત, પ્રવાસન અને સાંસ્કૃતિક વારસાને પ્રોત્સાહન, કૌશલ્ય વિકાસ અને ઉદ્યોગ સાહસિકતા અને આજીવિકાની તકોનું સંચાલન કરવા માટે સહકારી મંડળીઓના વિકાસ દ્વારા આજીવિકા નિર્માણ માટેની તકોના સર્જનને પ્રોત્સાહન આપશે..

## ***AMARNATH YATRA***

અત્યાર સુધી 2 લાખ 80 હજારથી વધુ ભાવિકોએ કાશ્મીરમાં પવિત્ર અમરનાથ ગુફાનાં દર્શન કર્યા છે. આજે સવારે અંદાજિત 4 હજાર 700 જેટલા શ્રદ્ધાળુઓ જમ્મુના ભગવતીનાગર યાત્રી નિવાસ કેમ્પથી કાશ્મીર જવા રવાના થયા હતા. આજે વહેલી સવારે ત્રણ વાગે ભક્તોએ બેઝ કેમ્પ છોડ્યો હતો. અંદાજિત સાડા ત્રણ હજાર જેટલા પુરુષો, એક હજારથી વધારે મહિલાઓ સહિત અન્ય શ્રદ્ધાળુઓએ આજે વહેલી સવારે 183 વાહનોના કાફલામાં પવિત્ર ગુફાના દર્શન માટે રવાના થયા હતા. અમરનાથ ગુફા કાશ્મીરમાં દરિયાઈ સપાટીથી 3 હજાર 888 મીટરની ઊંચાઈએ આવેલી છે.

ભક્તો દક્ષિણ કાશ્મીરનાં પહલગામ અથવા ઉત્તર કાશ્મીરનાં બાલતાલના પરંપરાગત માર્ગથી ગુફા સુધી પહોંચે છે. યાત્રાની પૂર્ણાહૂતિ 29 ઓગસ્ટે શ્રાવણ મહિનાની પૂનમ એટલે કે રક્ષાબંધનનાં રોજ થશે.

## *IT COLLECTIONS*

આવક વેરા વિભાગે ચાલુ નાણાકીય વર્ષમાં 11 જુલાઈ સુધીમાં પ્રત્યક્ષ કરવેરા પેટે છ લાખ 45 હજાર કરોડ રૂપિયાની વસુલાત કરી છે અને 70 હજાર 902 કરોડ રૂપિયાનાં રિફન્ડ જારી કર્યા છે. રિફન્ડમાં ગયા વર્ષનાં સમાન સમયગાળાની સરખામણીમાં 64.5 ટકા વધારો થયો છે.

આવકવેરા વિભાગ દ્વારા જારી કરવામાં આવેલા ડેટા પ્રમાણે કુલ વસુલાતમાં કોર્પોરેટ ટેક્સનો હિસ્સો બે લાખ 65 હજાર 336 કરોડ રૂપિયા, વ્યક્તિગત આવક વેરાનો હિસ્સો ત્રણ લાખ 61 હજાર 862 કરોડ રૂપિયા અને અન્ય વેરાનો હિસ્સો એક હજાર 426 કરોડ રૂપિયા છે. ચોખ્ખી વસુલાત પેટે પાંચ લાખ 74 હજાર 357 કરોડ રૂપિયા એકત્ર કરવામાં આવ્યા છે.

## *WEATHER*

હવામાન વિભાગે આજે અને આવતી કાલે આસામ, મેઘાલય, ઓડિશા, ઉપ હિમાલય, પશ્ચિમ બંગાળ, સિક્કીમ, બિહાર અને ઉત્તરખંડમાં ભારે વરસાદની આગાહી કરી છે.

ચાર દિવસ માટે દક્ષિણ-પશ્ચિમ દ્વિપકલ્પ અને ઉત્તર પૂર્વનાં રાજ્યોમાં ભારેથી અતિ ભારે વરસાદની આગાહી છે. મંગળવાર સુધી કોંકણ અને ગોવા, મધ્ય મહારાષ્ટ્રનાં ઘાટ, કેરળ, તટીય કર્ણાટકમાં ભારે વરસાદની સંભાવના છે. હવામાન વિભાગે આજે ગુજરાતનાં કેટલાંક ભાગોમાં હળવાથી મધ્યમ વરસાદની પણ આગાહી કરી છે. મુંબઈ પર ભારે વરસાદનો ઓરેન્જ એલર્ટ જાહેર કરવામાં આવ્યો છે.

## ***DD ROBOCON 2024***

આઇઆઇટી દિલ્હી અને પ્રસાર ભારતી આજે દિલ્હીમાં થ્યાગરાજ સ્ટેડિયમ ખાતે બે દિવસની રોબોટ સ્પર્ધા 'ડીડી-રોબોકોન ઇન્ડિયા 2024'નું આયોજન કરશે. કાર્યક્રમમાં દેશની 45થી વધુ કોલેજો, સંસ્થાઓ અને યુનિવર્સિટીઓના 750થી વધુ વિદ્યાર્થીઓ ભાગ લેશે. સ્પર્ધા દરમિયાન, રોબોટ્સ નિર્ધારિત સમયની અંદર જટિલ કાર્ય કરવા એકબીજાની સ્પર્ધા કરશે.

વિજેતા ટીમ વિયેતનામના ક્વોંગનિન્હમાં યોજનાર ઇન્ટરનેશનલ એશિયા-પેસિફિક બ્રોડકાસ્ટીંગ યુનિયન રોબોકોન 2024માં ભારતનું પ્રતિનિધિત્વ કરશે.

એક યાદીમાં આઇઆઇટી દિલ્હીએ જણાવ્યું છે કે, ડીડી-રોબોકોન ઇન્ડિયાનો હેતુ એન્જિનિયરીંગ વિદ્યાર્થીઓને રોબોટિક્સના ક્ષેત્રમાં માન્યતા પ્રદાન કરીને ટેકનિકલ કૌશલ્ય વિકાસ, નવીનીકરણ અને ટીમ વર્કને પ્રોત્સાહન આપવાનો છે.

## ***KASHMIR TEMPLE***

કાશ્મીરના અનંતનાગ જિલ્લામાં આવેલું એક પ્રાચીન મંદિર જીર્ણોદ્ધાર સાથે 34 વર્ષના લાંબા સમય પછી "હરેઈ અષ્ટમી" ના શુભ અવસર પર આવતીકાલે ભક્તો

માટે ખોલવામાં આવશે. વર્ષ 1990માં કાશ્મીર ખીણમાં વિકટ પરિસ્થિતિને કારણે તેને બંધ કરી દેવામાં આવ્યું હતું. આ મંદિર ત્યાનાં સ્થાનિક મુસ્લિમોનાં સક્રિય સહયોગથી આવતીકાલે ફરી ખુલશે. આ મંદિર ખુલતા દેવી ઉમા ભગવતીની સ્થાપના ઉપરાંત પંચમુખી હનુમાનજીની મૂર્તિ પણ સ્થાપિત કરવામાં આવશે. બ્રારી આંધાન ખાતેનું ઉમા ભગવતીનું આ મંદિર એક પ્રાચીન મંદિર છે. જ્યાં જમ્મુ કાશ્મીરના વિવિધ ભાગોમાંથી મોટી સંખ્યામાં ભક્તો દર્શનાર્થે આવતા હતા.

## ***CRICKET- INDIA VS ZIMBABWE***

ભારત અને ઝિમ્બાબ્વે વચ્ચે ચોથી T-20 ક્રિકેટ મેચ આજે હરારેમાં રમાશે. પાંચ મેચની શ્રેણીમાં ભારત 2-1થી આગળ છે.

શુભમન ગીલના નેતૃત્વમાં પ્રથમ મેચમાં ભારતને ઝિમ્બાબ્વે સામે 13 રનથી હારનો સામનો કરવો પડ્યો હતો. ત્યારબાદ ભારતે બે મેચ જીતીને શ્રેણીમાં 2-1ની સરસાઈ મેળવી લીધી હતી. બીજી મેચમાં ભારતે યજમાન ટીમને 100 રનથી અને ત્રીજી મેચમાં 23 રને પરાજય આપ્યો હતો.

શ્રેણીની પાંચમી અને અંતિમ મેચ આવતીકાલે હરારેમાં રમાશે.

## ***REV. MORN. TENNIS- WIMBLEDON***

વિમ્બલ્ડન ટેનિસ ટૂર્નામેન્ટની મહિલા સિંગલ્સની ફાઇનલમાં આજે જાસ્મીન પાઓલિનીનો સામનો બાબોરા ક્રાઇઝિકોવા સામે થશે. મેચ લંડનમાં રમાશે, ભારતીય સમય મુજબ સાંજે સાડા છ વાગ્યે શરૂ થશે. ચેક રિપબ્લિકની ક્રાઇઝિકોવાએ કઝાકિસ્તાનની એલેના રાયબાકીનાને સેમિફાઇનલમાં પરાજય આપ્યો હતો. આ સાથે જ ઈટાલીની પાઓલિનીએ ક્રોએશિયાની ડોના વાકિચને હરાવીને ફાઇનલમાં પ્રવેશ કર્યો છે.

દરમિયાન, સર્બિયાના નોવાક જોકોવિચ અને વર્તમાન ચેમ્પિયન કાર્લોસ અલ્કરાઝ પુરુષ સિંગલ્સની ફાઇનલમાં પહોંચી ગયા છે. ગઈકાલે સેમિફાઇનલમાં જોકોવિચે ઈટાલીના લોરેન્ઝો મુસેટ્ટીને 3-0થી પરાજય આપીને ફાઇનલમાં પ્રવેશ કર્યો છે. અલ્કરાઝે રશિયાના ડેનિલ મેદવેદેવને 6-7, 6-3, 6-4, 6-4થી હરાવીને ફાઇનલમાં જગ્યા બનાવી છે.

આજે પુરુષ ડબલ્સની ફાઇનલમાં બ્રિટનના હેનરી પેટન અને ફિનલેન્ડના હેરી હેલીઓવારાનો સામનો ઓસ્ટ્રેલિયાના મેક્સ પરસેલ અને જોર્ડન થોમસન સામે થશે.

જ્યારે આજે સાંજે મહિલા ડબલ્સની ફાઇનલમાં કેનેડાની ગેબ્રિએલા ડાબોસ્કિ અને ન્યુઝીલેન્ડની એરિન રોતલિફનો સામનો ચેક રિપબ્લિકની કેટરીના સિનિયાકોવા અને અમેરિકાની ટેલર ટાઉનસેન્ડ સામે થશે.

પોલેન્ડના જ્હોન ઝેલેન્સકી અને તાઈવાનના સુ-વેઈ-સિહ આવતીકાલે મિક્સ ડબલ્સની ફાઇનલમાં મેક્સિકોના સેન્ટિયાગો ગોન્ઝાલેઝ અને ગુલિયાના અલ્મોસ સામે ટકરાશે.